



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ : ១៣ អនក្រ.បក

អនុក្រឹត្យ
ស្តីពី

លក្ខខណ្ឌ បែបបទ និងនីតិវិធី

នៃការអនុវត្តជាងនិងការជកហូតម្ហូបអាហារ

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៦ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងពាណិជ្ជកម្ម
- បានឃើញព្រះរាជក្រមលេខ នស/រកម/០៦០០/០០១ ចុះថ្ងៃទី២១ ខែមិថុនា ឆ្នាំ២០០០ ដែលប្រកាសឱ្យប្រើច្បាប់ស្តីពីការគ្រប់គ្រងគុណភាព សុវត្ថិភាពលើផលិតផល ទំនិញ និងសេវា
- បានឃើញព្រះរាជក្រមលេខ នស/រកម/១១១៩/០១៦ ចុះថ្ងៃទី២ ខែវិច្ឆិកា ឆ្នាំ២០១៩ ដែលប្រកាសឱ្យប្រើច្បាប់ស្តីពីកិច្ចការពារអ្នកប្រើប្រាស់
- បានឃើញព្រះរាជក្រមលេខ នស/រកម/០៦២២/០០៦ ចុះថ្ងៃទី៨ ខែមិថុនា ឆ្នាំ២០២២ ដែលប្រកាសឱ្យប្រើច្បាប់ស្តីពីសុវត្ថិភាពម្ហូបអាហារ
- បានឃើញអនុក្រឹត្យលេខ៣៨ អនក្រ.បក ចុះថ្ងៃទី១៦ ខែមីនា ឆ្នាំ២០២០ ស្តីពីការរៀបចំនិងការប្រព្រឹត្តទៅរបស់ក្រសួងពាណិជ្ជកម្ម
- បានឃើញអនុក្រឹត្យលេខ១៣៥ អនក្រ.បក ចុះថ្ងៃទី២៧ ខែសីហា ឆ្នាំ២០២០ ស្តីពីការរៀបចំនិងការប្រព្រឹត្តទៅរបស់គណៈកម្មាធិការជាតិការពារអ្នកប្រើប្រាស់
- យោងតាមសំណើរបស់រដ្ឋមន្ត្រីក្រសួងពាណិជ្ជកម្ម

សម្រេច

ជំពូកទី១

បទប្បញ្ញត្តិទូទៅ

មាត្រា ១ .-

អនុក្រឹត្យនេះកំណត់អំពីលក្ខខណ្ឌ បែបបទ និងនីតិវិធីនៃការអង្កេតដាននិងការដកហូតម្ហូបអាហារ ដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស ក្នុងគោលបំណងដើម្បីការពារសុខភាពនិង ផលប្រយោជន៍អ្នកប្រើប្រាស់។

មាត្រា ២ .-

អនុក្រឹត្យនេះមានវិសាលភាពអនុវត្តចំពោះម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិ បច្ចេកទេស។

មាត្រា ៣ .-

វាក្យសព្ទសំខាន់ៗដែលប្រើក្នុងអនុក្រឹត្យនេះ ត្រូវបានកំណត់និយមន័យដូចខាងក្រោម៖

- ១- ម្ហូបអាហារ សំដៅដល់ផលិតផលឬសារធាតុណាមួយ ទោះបីត្រូវកែច្នៃទាំងស្រុង ឬពាក់កណ្តាល កែច្នៃ ឬមិនទាន់កែច្នៃ សម្រាប់មនុស្សបរិភោគ រួមទាំង ភេសជ្ជៈ ស្ករកៅស៊ូ និងសារធាតុទាំងឡាយ ដែលត្រូវបានប្រើប្រាស់នៅក្នុងផលិតកម្ម ការរៀបចំ ឬការធ្វើប្រព្រឹត្តិកម្មនៃម្ហូបអាហារ លើកលែង តែគ្រឿងសម្លាង ផលិតផលថ្នាំជក់ ឬផលិតផលដែលប្រើប្រាស់សម្រាប់ឱសថ។
- ២- ប្រតិបត្តិការអាជីវកម្មម្ហូបអាហារ សំដៅដល់ម្ចាស់អាជីវកម្មម្ហូបអាហារ ឬបុគ្គលដែលត្រូវបានប្រគល់ សិទ្ធិក្នុងការប្រតិបត្តិអាជីវកម្មម្ហូបអាហារ ឬបុគ្គលទទួលខុសត្រូវលើអាជីវកម្មម្ហូបអាហារ ដោយ អនុលោមតាមច្បាប់និងលិខិតបទដ្ឋានគតិយុត្តនៃព្រះរាជាណាចក្រកម្ពុជា ដូចជាផលិតករ អ្នកកែច្នៃ អ្នកវេចខ្ចប់ អាជីវករលក់ដុំ អាជីវករចែកចាយ និងអាជីវករលក់រាយ ជាដើម។
- ៣- ការដកហូតម្ហូបអាហារ សំដៅដល់ការអនុវត្តសកម្មភាពនានាដែលពាក់ព័ន្ធនឹងការប្រមូលម្ហូបអាហារ ដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស ដែលចរចរនៅតាមបណ្តាទីផ្សារ និងនៅតាមដំណាក់កាលផ្សេងៗនៃខ្សែច្រវាក់ម្ហូបអាហារនោះ រួមទាំងការចែកចាយ ការស្តុកទុក ការផ្តល់សេវាម្ហូបអាហារ ការផ្តល់ជាអំណោយ ការវេចខ្ចប់ និងការកែច្នៃ ក្នុងគោលបំណងការពារ សុខភាពនិងផលប្រយោជន៍អ្នកប្រើប្រាស់។
- ៤- ការដកហូតម្ហូបអាហារដោយប្រតិបត្តិការអាជីវកម្មម្ហូបអាហារខ្លួនឯង សំដៅដល់សកម្មភាពដែល បុគ្គលណាមួយធ្វើការប្រមូលមកវិញនូវម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិ បច្ចេកទេស ហើយមិនត្រូវចាត់ទុកជាការដកហូតម្ហូបអាហារដោយខ្លួនឯងនោះទេ ប្រសិនបើ សកម្មភាពនោះធ្វើឡើងតាមរយៈការព្រមានឬជូនដំណឹងជាមុនដោយក្រសួង ស្ថាប័នមានសមត្ថកិច្ច។
- ៥- ការដកហូតម្ហូបអាហារដោយអាជ្ញាបញ្ជា សំដៅដល់សកម្មភាពដែលបុគ្គលណាមួយធ្វើការប្រមូល មកវិញនូវម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស តាមរយៈការ បញ្ជាដោយក្រសួង ស្ថាប័នមានសមត្ថកិច្ច ដោយផ្អែកតាមភស្តុតាងឬអំណាចអំណាចជាតំណាក់។



- ៦- ស្លាកសញ្ញា សំដៅដល់ស្លាក យីហោ ម៉ាក ជាប្រភពឬជាការពិពណ៌នាលាយលក្ខណ៍អក្សរ ជាការបោះពុម្ព ការបោះពុម្ពដោយប្រើស្ថិតស្ថិល ការគូសសម្គាល់ ធ្វើឱ្យក្រឡេក ឬរំលេចនៅលើ ឬភ្ជាប់ទៅនឹងវត្ថុសម្រាប់ដាក់ឬសម្បកវេចខ្ចប់សម្រាប់ដាក់សេចក្តីពិពណ៌នាលាយលក្ខណ៍អក្សរ ផ្សេងៗទៀតដែលបានបោះពុម្ព បិទ សម្គាល់ ឬក៏បង្ហាញ ឬភ្ជាប់ជាមួយសម្បកវេចខ្ចប់ ឬក៏ប៉ុង ម្ហូបអាហារ។
- ៧- ម្ហូបអាហារវេចខ្ចប់ស្រេច សំដៅដល់ម្ហូបអាហារដែលបានវេចខ្ចប់នៅក្នុងសម្បកវេចខ្ចប់សម្រាប់ ផ្ទុកបម្រុងដើម្បីបញ្ជូនទៅឱ្យអ្នកប្រើប្រាស់ឬដើម្បីគោលបំណងសម្រាប់ចែកចាយ។
- ៨- ការដកនិងកែតម្រូវសន្និធិឡើងវិញ សំដៅដល់ការដកចេញឬការកែតម្រូវម្ហូបអាហារដែលគ្មាន សុវត្ថិភាពឬមិនអនុលោមតាមបទប្បញ្ញត្តិបច្ចេកទេស ដែលមិនទាន់ចែកចាយទៅក្នុងទីផ្សារឬដែល ស្ថិតនៅក្រោមការគ្រប់គ្រងផ្ទាល់របស់ក្រុមហ៊ុននៅឡើយ។
- ៩- ការអង្កេតដាន សំដៅដល់ប្រព័ន្ធតាមដានការធ្វើចរាចរនូវម្ហូបអាហារតាមដំណាក់កាលផលិតកម្ម ការកែច្នៃ និងការចែកចាយ។
- ១០- ម្ហូបអាហារដែលមិនអនុលោមតាមបទប្បញ្ញត្តិបច្ចេកទេស សំដៅដល់ម្ហូបអាហារដែលមិនបំពេញ លក្ខខណ្ឌតម្រូវតាមបទប្បញ្ញត្តិបច្ចេកទេសនានាជាធរមាន។
- ១១- ម្ហូបអាហារគ្មានសុវត្ថិភាព សំដៅដល់ម្ហូបអាហារដែលបង្កហានិភ័យដល់អ្នកប្រើប្រាស់បន្ទាប់ពីបាន ទទួលទាន ដោយម្ហូបអាហារនោះមានផ្ទុកសារធាតុបង្កគ្រោះថ្នាក់ ដូចជារូបវន្ត គីមី ជីវៈ និងការ ចម្លងសារធាតុផ្សេងៗទៀត។

ជំពូកទី២
ស្ថាប័នមានសមត្ថកិច្ច

មាត្រា ៤ ..

ក្រសួងពាណិជ្ជកម្មមានសមត្ថកិច្ចដឹកនាំ សម្របសម្រួលការគ្រប់គ្រងការអង្កេតដាន និងការដកហូត ម្ហូបអាហារ ដោយសហការជាមួយក្រសួង ស្ថាប័នពាក់ព័ន្ធនឹងគុណភាព សុវត្ថិភាពម្ហូបអាហារ។

ក្រសួងពាណិជ្ជកម្មមានអគ្គនាយកដ្ឋានការពារអ្នកប្រើប្រាស់ កិច្ចការប្រកួតប្រជែង និងបង្ក្រាបការ ក្លែងបន្លំ ដែលសរសេរកាត់ថា «ក.ប.ប.» ជាសេនាធិការលើការងារអង្កេតដាននិងការដកហូតម្ហូបអាហារ ដែលស្ថិតនៅក្នុងដែនសមត្ថកិច្ចរបស់ខ្លួន។

ជំពូកទី៣
កាតព្វកិច្ចរបស់ប្រតិបត្តិករអាជីវកម្មម្ហូបអាហារ

មាត្រា ៥ ..

រាល់ប្រតិបត្តិករអាជីវកម្មម្ហូបអាហារត្រូវអនុវត្តការដកហូតម្ហូបអាហារ បន្ទាប់ពីបានដឹងឬទទួលព័ត៌មាន ថាម្ហូបអាហាររបស់ខ្លួនគ្មានសុវត្ថិភាព ឬមិនអនុលោមតាមបទប្បញ្ញត្តិបច្ចេកទេស ឬបន្ទាប់ពីទទួលបានការបញ្ជា ពីក្រសួងពាណិជ្ជកម្មឱ្យដកហូតម្ហូបអាហារ។

មាត្រា ៦ ..

រាល់ប្រតិបត្តិករអាជីវកម្មម្ហូបអាហារត្រូវអនុវត្តការដកហូតនូវម្ហូបអាហារដែលគ្មានសុវត្ថិភាពឬមិន អនុលោមតាមបទប្បញ្ញត្តិបច្ចេកទេសឱ្យមានប្រសិទ្ធភាពខ្ពស់និងត្រូវបំពេញតាមលក្ខខណ្ឌតម្រូវ ដូចខាងក្រោម៖



- ក- រៀបចំប្រព័ន្ធអង្កេតដានដែលអាចកំណត់អត្តសញ្ញាណក្រុមហ៊ុនឬបុគ្គលដែលធ្វើការផ្គត់ផ្គង់ឬទទួលបានការផ្គត់ផ្គង់ម្ហូបអាហារ ចំពោះផលិតផលនាំចូលឬផលិតផលក្នុងស្រុក ហើយប្រព័ន្ធនេះត្រូវកំណត់នូវនីតិវិធីដែលអាចផ្តល់លទ្ធភាពឱ្យក្រសួងពាណិជ្ជកម្មនិងក្រសួង ស្ថាប័នពាក់ព័ន្ធនឹងគុណភាព សុវត្ថិភាពម្ហូបអាហារផ្សេងទៀតទទួលបានព័ត៌មាននៃការអង្កេតដានគ្រប់ពេលវេលា។
- ខ- ដាក់ស្លាកសញ្ញានិងកំណត់អត្តសញ្ញាណឱ្យបានច្បាស់លាស់ចំពោះម្ហូបអាហារដែលចរាចរលើទីផ្សារ ដើម្បីផ្តល់ភាពងាយស្រួលដល់ការអង្កេតដាន។ ក្រសួងពាណិជ្ជកម្មនិង/ឬក្រសួង ស្ថាប័នមានសមត្ថកិច្ចពាក់ព័ន្ធ ត្រូវកំណត់គោលការណ៍ណែនាំអំពីប្រព័ន្ធអង្កេតដាន ការបិទស្លាកសញ្ញានិងការកំណត់អត្តសញ្ញាណផលិតផលម្ហូបអាហារ ស្របតាមបទប្បញ្ញត្តិពាក់ព័ន្ធ។

បែបបទនិងនីតិវិធីនៃការអង្កេតដាន ត្រូវកំណត់ដោយប្រកាសរបស់ប្រធានក្រសួង ស្ថាប័នមានសមត្ថកិច្ចពាក់ព័ន្ធនឹងគុណភាព សុវត្ថិភាពម្ហូបអាហារ។

មាត្រា ៧ .-

រាល់ប្រតិបត្តិករអាជីវកម្មម្ហូបអាហារត្រូវបង្កើតនីតិវិធីចាំបាច់នានារបស់ខ្លួន ចំពោះម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស ហើយនីតិវិធីទាំងនោះត្រូវឆ្លើយតបយ៉ាងពេញលេញចំពោះការដកហូតម្ហូបអាហារពាក់ព័ន្ធចេញពីដំណាក់កាលផ្សេងៗនៃខ្សែច្រវាក់ម្ហូបអាហារ។

ការដកនិងការកែតម្រូវសន្និធិឡើងវិញនូវម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស មិនចាត់ទុកជាការដកហូតម្ហូបអាហារ ហើយមិនតម្រូវឱ្យមាននីតិវិធីនៃការដកហូតម្ហូបអាហារនោះទេ។

មាត្រា ៨ .-

រាល់ប្រតិបត្តិករអាជីវកម្មម្ហូបអាហារត្រូវជូនដំណឹងដល់អ្នកលក់ អតិថិជន និងអ្នកប្រើប្រាស់ តាមរយៈសេចក្តីប្រកាសព័ត៌មាន ខិត្តប័ណ្ណ ប្រព័ន្ធផ្សព្វផ្សាយ សារអេឡិចត្រូនិក លិខិត ទូរសារ ទូរស័ព្ទ ឬតាមរយៈប្រព័ន្ធទំនាក់ទំនងផ្សេងៗទៀត អំពីការដកហូតម្ហូបអាហារឱ្យបានលឿនបំផុត និងមិនឱ្យលើសរយៈពេល២(ពីរ) ថ្ងៃឡើយ។ ការជូនដំណឹងនេះ ត្រូវភ្ជាប់នូវព័ត៌មានដូចខាងក្រោម៖

- ក- ឈ្មោះប្រតិបត្តិករអាជីវកម្មម្ហូបអាហារដែលត្រូវដកហូត។
- ខ- ឈ្មោះម្ហូបអាហារដែលត្រូវដកហូត។
- គ- ម៉ាកម្ហូបអាហារដែលត្រូវដកហូត។
- ឃ- លេខទូរស័ព្ទ ទំហំ និងប្រភេទសម្បករច្បាប់និងបរិមាណម្ហូបអាហារដែលបានចែកចាយ។
- ង- សេចក្តីលម្អិតអំពីមូលហេតុនៃការដកហូតម្ហូបអាហារ រួមទាំងហានិភ័យដែលអាចកើតមានឡើងការបង្កគ្រោះថ្នាក់ ឬការមិនអនុលោមតាមបទប្បញ្ញត្តិបច្ចេកទេស។
- ច- ហានិភ័យដែលអាចប៉ះពាល់សុខភាព។
- ឆ- សេចក្តីណែនាំអតិថិជនឬអ្នកប្រើប្រាស់ពីការអនុវត្តនានាចំពោះម្ហូបអាហារដែលត្រូវដកហូត។
- ជ- សារព្រមានជាក់លាក់ចំពោះម្ហូបអាហារដែលត្រូវដកហូតនិងបម្រាមដាច់ខាតក្នុងការប្រើប្រាស់ដែលត្រូវសរសេរជាអក្សរពុម្ពពណ៌ក្រហម។
- ឈ- លេខទូរស័ព្ទទំនាក់ទំនង។

ជំពូកទី៤

ចំណាត់ថ្នាក់និងវិធានការដកហូតម្ហូបអាហារ

មាត្រា ៩ .-

ចំណាត់ថ្នាក់នៃការដកហូតម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស រួមមាន៖

- ចំណាត់ថ្នាក់ទី១ : ជាករណីនៃការប្រើប្រាស់ម្ហូបអាហារដែលអាចបង្កគ្រោះថ្នាក់ដល់សុខភាពធ្ងន់ធ្ងរ ឬបណ្តាលឱ្យបាត់បង់ជីវិត។
- ចំណាត់ថ្នាក់ទី២ : ជាករណីនៃការប្រើប្រាស់ម្ហូបអាហារដែលអាចបង្កគ្រោះថ្នាក់ដល់សុខភាពកម្រិត ស្រាលឬកម្រមានគ្រោះថ្នាក់ធ្ងន់ធ្ងរ។
- ចំណាត់ថ្នាក់ទី៣ : ជាករណីនៃការប្រើប្រាស់ម្ហូបអាហារដែលមិនអាចបង្កគ្រោះថ្នាក់ដល់សុខភាព សុវត្ថិភាពរបស់អ្នកប្រើប្រាស់ទេ ប៉ុន្តែមិនអនុលោមតាមបទប្បញ្ញត្តិបច្ចេកទេស។

មាត្រា ១០ .-

នីតិវិធីនៃការដកហូតម្ហូបអាហារ អនុវត្តដោយប្រតិបត្តិករអាជីវកម្មម្ហូបអាហារខ្លួនឯង រួមមាន៖

- ក- ប្រតិបត្តិករអាជីវកម្មម្ហូបអាហារត្រូវធ្វើការដកហូតម្ហូបអាហារដោយខ្លួនឯងឬតាមរយៈអ្នកចែកចាយ អ្នកនាំចូល អ្នកនាំចេញ អ្នកប្រើប្រាស់ ឬគ្រួសារពាក់ព័ន្ធ ឬតាមរយៈប្រព័ន្ធផ្សព្វផ្សាយ នៅពេលរក ឃើញថាម្ហូបអាហាររបស់ខ្លួនគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស។ ក្នុង ករណីនេះ ប្រតិបត្តិករអាជីវកម្មម្ហូបអាហារត្រូវជូនដំណឹងជាបន្ទាន់ដល់ក្រសួងពាណិជ្ជកម្មនិង ក្រសួង ស្ថាប័នពាក់ព័ន្ធនឹងគុណភាព សុវត្ថិភាពម្ហូបអាហារផ្សេងទៀត តាមរយៈទម្រង់និង បែបបទនៃការដកហូតម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស បន្ទាប់មកត្រូវអនុវត្តដំណើរការដកហូតភ្លាម។
- ខ- បន្ទាប់ពីទទួលបានសេចក្តីជូនដំណឹងស្តីពីការដកហូតម្ហូបអាហារពីប្រតិបត្តិករអាជីវកម្មម្ហូបអាហារ ក្រសួងពាណិជ្ជកម្មត្រូវឆ្លើយតបមិនលើសពីរយៈពេល២(ពីរ) ថ្ងៃ ដោយត្រូវកំណត់ចំណាត់ថ្នាក់ ម្ហូបអាហារដកហូត ហើយត្រូវចាត់វិធានការជាបន្ទាន់។
- គ- ប្រតិបត្តិករអាជីវកម្មម្ហូបអាហារ ត្រូវចាត់វិធានការផ្អាកផលិតកម្ម ការនាំចូល ការចែកចាយ និង ការធ្វើអាជីវកម្មនៃឡូត៍ទំនិញប៉ះពាល់ទាំងនោះ។ ដោយឡែក ឡូត៍ផ្សេងទៀតនៃមុខទំនិញដូចគ្នា ត្រូវអនុវត្តវិធានការដូចគ្នា លើកលែងតែលទ្ធផលវិភាគនៃឡូត៍ផ្សេងទៀតនៃមុខទំនិញដូចគ្នានោះ ត្រូវបានអនុញ្ញាតដោយក្រសួង ស្ថាប័នមានសមត្ថកិច្ចពាក់ព័ន្ធនឹងគុណភាព សុវត្ថិភាពម្ហូបអាហារ។
- ឃ- ចំពោះម្ហូបអាហារនាំចូល ការដកហូតម្ហូបអាហារត្រូវអនុវត្តដោយបុគ្គលធ្វើធុរកិច្ចម្ហូបអាហារ ដោយខ្លួនឯង ផ្អែកលើព័ត៌មានពីស្ថាប័នអន្តរជាតិទទួលបន្ទុកសុវត្ថិភាពម្ហូបអាហារ ពីអ្នកប្រើប្រាស់ អ្នកចែកចាយ ឬប្រភពផ្សេងៗទៀត។
- ង- ក្នុងករណីប្រតិបត្តិករអាជីវកម្មម្ហូបអាហារមិនចាត់វិធានការដូចមានចែងក្នុងកថាខណ្ឌ “ឃ” ភាគី ពាក់ព័ន្ធ អាចស្នើមកក្រសួងពាណិជ្ជកម្ម ដើម្បីអនុវត្តនីតិវិធីក្នុងការដកហូតម្ហូបអាហារ។

ទម្រង់និងបែបបទនៃការដកហូតម្ហូបអាហារដែលគ្មានសុវត្ថិភាពឬមិនអនុលោមតាមបទប្បញ្ញត្តិ បច្ចេកទេស ត្រូវកំណត់ដោយប្រកាសរបស់រដ្ឋមន្ត្រីក្រសួងពាណិជ្ជកម្ម។

មាត្រា ១១ .-

នីតិវិធីអនុវត្តចំពោះការដកហូតម្ហូបអាហារដោយអាជ្ញាបញ្ជា រួមមាន៖

- ក- ក្នុងករណីដែលប្រតិបត្តិករអាជីវកម្មម្ហូបអាហារមិនអនុវត្តការដកហូតម្ហូបអាហារដោយខ្លួនឯង ក្រសួងពាណិជ្ជកម្មត្រូវឱ្យប្រតិបត្តិករអាជីវកម្មម្ហូបអាហារនោះ ចាប់ផ្តើមអនុវត្តការដកហូត ម្ហូបអាហារនិងត្រូវតាមដានត្រួតពិនិត្យការអនុវត្តការងារនេះឱ្យមានប្រសិទ្ធភាព។
- ខ- ដូចមានចែងក្នុងកថាខណ្ឌ “ក” ក្រសួងពាណិជ្ជកម្មត្រូវជូនដំណឹងដល់ប្រតិបត្តិករអាជីវកម្ម ម្ហូបអាហារ តាមរយៈលិខិត សារអេឡិចត្រូនិក ទូរសារ ប្រព័ន្ធទូរស័ព្ទ ឬតាមប្រព័ន្ធទំនាក់ទំនង ផ្សេងៗទៀត ដោយភ្ជាប់ជាមួយលិខិតជាលាយលក្ខណ៍អក្សរអំពីព័ត៌មាននៃម្ហូបអាហារដែលគ្មាន សុវត្ថិភាព ឬមិនអនុលោមតាមបទប្បញ្ញត្តិបច្ចេកទេស រួមមានឈ្មោះ ទំហំសម្បករច្បាប់ លេខឡូត៍ ទំនិញ ផលប៉ះពាល់សុខភាព ការមិនអនុលោមតាមបទប្បញ្ញត្តិបច្ចេកទេស ចំណាត់ថ្នាក់ នៃការ ដកហូតម្ហូបអាហារ និងព័ត៌មានពាក់ព័ន្ធផ្សេងៗទៀត ព្រមទាំងវិធានការដែលប្រតិបត្តិករអាជីវកម្ម ម្ហូបអាហារនោះត្រូវអនុវត្តបន្ទាន់។
- គ- បន្ទាប់ពីទទួលបានការជូនដំណឹងពីក្រសួងពាណិជ្ជកម្មឬក្រសួង ស្ថាប័នមានសមត្ថកិច្ច ប្រតិបត្តិករ អាជីវកម្មម្ហូបអាហារ ត្រូវចាប់ផ្តើមអនុវត្តការដកហូតម្ហូបអាហារជាបន្ទាន់ រួមមានការផ្អាកផលិតកម្ម ការផ្អាកការនាំចេញ ការផ្អាកការចែកចាយ ឬការផ្អាកធ្វើធុរកិច្ចម្ហូបអាហារដែលគ្មានសុវត្ថិភាពឬ មិនអនុលោមតាមបទប្បញ្ញត្តិបច្ចេកទេស ហើយត្រូវរាយការណ៍ជាបន្ទាន់មកក្រសួងពាណិជ្ជកម្ម និងក្រសួង ស្ថាប័នមានសមត្ថកិច្ច។ វិធានការនេះក៏ត្រូវអនុវត្តចំពោះឡូត៍ផ្សេងទៀតនៃមុខទំនិញ ដូចគ្នានេះផងដែរ។
- ឃ- ក្នុងករណីចាំបាច់ ក្រសួងពាណិជ្ជកម្មត្រូវចេញសេចក្តីជូនដំណឹងជាសាធារណៈអំពីម្ហូបអាហារ ដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស តាមរយៈប្រព័ន្ធផ្សព្វផ្សាយ សារ អេឡិចត្រូនិក សារព័ត៌មាន ឬតាមមធ្យោបាយផ្សេងៗទៀត។
- ង- ចំពោះម្ហូបអាហារដែលបាននាំចូលឬនាំចេញពីប្រទេសកម្ពុជា នីតិវិធីនៃការដកហូតម្ហូបអាហារ ដែលគ្មានសុវត្ថិភាពឬមិនអនុលោមតាមបទប្បញ្ញត្តិបច្ចេកទេស ត្រូវអនុវត្តតាមគ្នាដោយក្រសួង ពាណិជ្ជកម្មនិងក្រសួង ស្ថាប័នមានសមត្ថកិច្ចពាក់ព័ន្ធនឹងគុណភាព សុវត្ថិភាពម្ហូបអាហារឬអាជ្ញាធរ នៃប្រទេសប្រភពដើម។

មាត្រា ១២ .-

ប្រតិបត្តិករអាជីវកម្មម្ហូបអាហារដែលបានដកហូតម្ហូបអាហារដែលគ្មានសុវត្ថិភាពឬមិនអនុលោមតាម បទប្បញ្ញត្តិបច្ចេកទេស ត្រូវផ្តល់សំណងការខូចខាត ឬផ្តល់ម្ហូបអាហារ ឬផ្តល់ផលិតផលជំនួសវិញ។

មាត្រា ១៣ .-

លក្ខខណ្ឌតម្រូវក្នុងការអនុវត្តការដកហូតម្ហូបអាហារ រួមមាន៖

- ក- ប្រតិបត្តិករអាជីវកម្មម្ហូបអាហារត្រូវធានាថាម្ហូបអាហារដែលបានដកហូតត្រូវរក្សាទុកនៅទីតាំងមាន សុវត្ថិភាពនិងដាក់នៅដោយឡែកពីផលិតផលផ្សេងៗទៀត។
- ខ- ប្រតិបត្តិករអាជីវកម្មម្ហូបអាហារត្រូវរក្សាកំណត់ត្រាម្ហូបអាហារដែលត្រូវបានដកហូតរួចហើយ រួមមាន ឈ្មោះ លេខឡូត៍ ទំហំ ប្រភេទ រូបភាព និងបរិមាណនៃម្ហូបអាហារ បន្ទាប់មកត្រូវផ្តល់របាយការណ៍ មកក្រសួងពាណិជ្ជកម្ម។

គ- ម្ហូបអាហារដែលត្រូវបានដកហូតរួចហើយ ត្រូវស្ថិតនៅក្រោមការគ្រប់គ្រងតឹងរ៉ឹងពីប្រតិបត្តិករ អាជីវកម្មម្ហូបអាហារ រហូតដល់ម្ហូបអាហារទាំងនោះត្រូវបានកម្ទេចចោល កែច្នៃឬប្រើប្រាស់ក្នុង គោលបំណងផ្សេងទៀត ប៉ុន្តែមិនសម្រាប់ប្រើជាគ្រឿងឧបភោគបរិភោគរបស់មនុស្ស ហើយនីតិវិធី នៃការកម្ទេចចោលនិងការផ្លាស់ប្តូរគោលបំណងប្រើប្រាស់ចំពោះម្ហូបអាហារទាំងនោះត្រូវមានការ អនុញ្ញាតពីក្រសួងពាណិជ្ជកម្មនិង/ឬក្រសួង ស្ថាប័នមានសមត្ថកិច្ចពាក់ព័ន្ធ។ ចំពោះការដកហូត ម្ហូបអាហារស្ថិតក្នុងចំណាត់ថ្នាក់ទី១ ដូចមានចែងក្នុងមាត្រា៩នៃអនុក្រឹត្យនេះ ត្រូវតែកម្ទេចចោល ជាដាច់ខាត។

- ឃ- ប្រតិបត្តិករអាជីវកម្មម្ហូបអាហារត្រូវផ្តល់របាយការណ៍ពីស្ថានភាពនៃការដកហូតម្ហូបអាហារជូន ក្រសួងពាណិជ្ជកម្ម។ របាយការណ៍នេះត្រូវបញ្ជាក់អំពីព័ត៌មានសំខាន់ៗ ដូចខាងក្រោម៖
- ចំនួននិងឈ្មោះអ្នកលក់ អតិថិជន និងអ្នកប្រើប្រាស់ ដែលបានជូនដំណឹងពីការដកហូត ម្ហូបអាហារ
 - ចំនួននិងឈ្មោះអ្នកលក់ អតិថិជន និងអ្នកប្រើប្រាស់ ដែលមិនបានឆ្លើយតបនឹងការជូនដំណឹង ពីការដកហូតម្ហូបអាហារនិងយន្តការចាំបាច់នានាចំពោះបុគ្គលមិនបានឆ្លើយតបនៃការជូនដំណឹង ដើម្បីធានាប្រសិទ្ធភាពនៃការដកហូតម្ហូបអាហារ
 - បរិមាណម្ហូបអាហារដែលបានដកហូតរួចហើយនិងបរិមាណម្ហូបអាហារដែលមិនទាន់បាន ដកហូត
 - រយៈពេលជាក់លាក់សម្រាប់ការបញ្ចប់ការដកហូតម្ហូបអាហារ។

មាត្រា ១៤ .-

- ការបញ្ចប់ការដកហូតម្ហូបអាហារ ត្រូវអនុវត្តតាមនីតិវិធីដូចខាងក្រោម៖
- ក- ប្រតិបត្តិករអាជីវកម្មម្ហូបអាហារត្រូវសហការជាមួយក្រសួងពាណិជ្ជកម្ម តាមរយៈលិខិត សារអេឡិចត្រូនិក ទូរសារ ទូរស័ព្ទ ឬតាមមធ្យោបាយផ្សេងៗទៀត ដើម្បីបញ្ចប់ការដកហូតម្ហូបអាហារ។
 - ខ- ប្រតិបត្តិករអាជីវកម្មម្ហូបអាហារត្រូវបង្ហាញជូនក្រសួងពាណិជ្ជកម្មអំពីវិធានការក្នុងការកែតម្រូវនិង ការការពារមិនឱ្យករណីដដែលកើតឡើងម្តងទៀត។
 - គ- ក្រសួងពាណិជ្ជកម្មត្រូវពិនិត្យវាយតម្លៃល្អិតល្អន់រាល់របាយការណ៍ពីស្ថានភាពនៃការដកហូត ម្ហូបអាហារ ការកែច្នៃម្ហូបអាហារឡើងវិញ របាយការណ៍កម្ទេចចោល និងវិធានការកែតម្រូវ ដើម្បី បង្ការករណីដដែលនេះកើតឡើងម្តងទៀត។ នៅពេលក្រសួងពាណិជ្ជកម្មយល់ឃើញថាគ្រប់គ្រាន់ សមស្រប និងសម្រេចឯកភាពចំពោះប្រសិទ្ធភាពនៃការដកហូតម្ហូបអាហារនេះហើយ ក្រសួង ពាណិជ្ជកម្មត្រូវចេញសេចក្តីប្រកាសបញ្ចប់ការដកហូតម្ហូបអាហារជាផ្លូវការ។

**ជំពូកទី៥
ទណ្ឌកម្ម**

មាត្រា ១៥ .-

ប្រតិបត្តិករអាជីវកម្មម្ហូបអាហារដែលបំពាននឹងបទប្បញ្ញត្តិនៃអនុក្រឹត្យនេះ ត្រូវទទួលទណ្ឌកម្មរដ្ឋបាល និង/ឬទណ្ឌកម្មផ្សេងទៀតស្របតាមច្បាប់ស្តីពីសុវត្ថិភាពម្ហូបអាហារនិងលិខិតបទដ្ឋានគតិយុត្តជាធរមាន។

ជំពូកទី៦
អវសានប្បញ្ញត្តិ

មាត្រា១៦ .-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា១៧ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងពាណិជ្ជកម្ម រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ច រៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃសុក្រ ១៩កើត ខែបុស្ស ឆ្នាំខាល ចត្វាស័ក ព.ស.២៥៦៦
ធ្វើនៅរាជធានីភ្នំពេញ ថ្ងៃទី ៦ ខែមករា ឆ្នាំ២០២៣



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រីសូមហត្ថលេខា
រដ្ឋមន្ត្រីក្រសួងពាណិជ្ជកម្ម

ជ័រ ស៊ីស៊ី

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៧
- រាជកិច្ច
- ឯកសារ កាលប្បវត្តិ